

## **Diskors mis-Sinjurija Tieghu l-Prim Imhalledf Dott. Vincent A. De Gaetano fl-okkazzjoni ta' l-Inawgurazzjoni tas-Sena Forensi – 1 ta' Ottubru, 2004**

Eċċellenza, Onorevoli Segretarju Parlamentari, Kollegi Imhallfin u Maġistrati, Sur President tal-Kamra, Sur Avukat Ġenerali, Sinjuri Avukati u Prokuraturi Legali.

Nirringrazzjak, Dott. Mangion, ta' l-awguri li inti għoġbok tindirizza lili u lill-shabi l-ġudikanti f'dan il-ftuħ uffiċjali tas-sena forensi. A nom ta' shabi l-Imhallfin u l-Maġistrati nirreċiproka lilek u lis-sinjuri Avukati u Prokuraturi Legali.

Kif tajjeb osservajt inti, għalkemm forsi b'mod indirett, fid-diskors tiegħek, kull min jahdem f'dan l-edifizzju qieghed hawn biex jagħti servizz – servizz fl-ambitu ta' l-amministrazzjoni tal-ġustizzja. Il-partijiet jidhru quddiem il-Qrati għax ikunu qed jirreklamaw li għandha ssir ġustizzja magħhom, u dan sia fil-kawżi kriminali, fejn ir-reklam isir mill-Pulizja jew mill-Avukat Ġenerali skond il-każ f'isem l-Istat ta' Malta, u sia f'kawżi ċivili jew kummerċjali, fejn huwa ċ-ċittadin li jitlob li ssir ġustizzja miegħu fil-konfront ta' ċittadin ieħor jew ta' l-Istat, jew l-Istat jitlob li ssir ġustizzja miegħu fil-konfront ta' ċittadin.

L-amministrazzjoni tal-ġustizzja, kif jafu dawk li huma involuti fiha u a differenza ta' l-armchair critics li jtkbu fil-gazzetti u li hafna drabi ma jkollhomx l-iċken hjiel ta' x'tinvolvi din l-amministrazzjoni, hija haġa importanti, delikata u diffiċli. Matul iż-żminijiet, ċiviltajiet ġew meqjusa li huma avanzati jew retrogradi għal żmienhom prinċipalment skond jekk kellhomx sistema ta' amministrazzjoni tal-ġustizzja tajba jew hażina. S'intendi, matul iż-żminijiet il-kejl li bih wiehed jiddeċiedi jekk is-sistema hiex tajba jew hażina tbiddel xi ftit, iżda nazzarda ngħid li l-kriterji fundamentali baqgħu sostanzjalment l-istess, u cioe` dak ta' l-effiċjenza u tal-“fairness”. Dan it-tieni kriterju matul iż-żminijiet u speċjalment fl-aħhar mija u ħamsin sena, żviluppa fil-kunċett tad-dritt fundamentali ta' “smiġħ xieraq” – cioe` li kull minn jirreklama l-ġustizzja u kull min kontrib tigi rreklamata l-ġustizzja għandu jingħata smiġħ xieraq minn qorti jew tribunal imparzjali u indipendenti imwaqqaf b'liġi.

Kif xi whud minnkomm forsi jiftakru, fid-diskors li għamilt proprju bħal-lum sena kont ukoll issoffermajt ruhi fuq il-kwistjoni ta' l-effiċjenza fl-amministrazzjoni tal-ġustizzja. Kont fissirt li hemm bżonn mhux biss ta' zieda fin-numru ta' imhallfin u maġistrati biex il-backlog tal-kawżi jonqos u l-kawżi jibdedw jinqatgħu aktar malajr, iżda u forsi aktar importanti kien hemm bżonn ta' – u nikkwota testwalment – “investment serju fir-rizorsi umani” u “soluzzjonijiet radikali”.

Fil-kuntest ta' rizorsi umani, għalkemm kien hemm zieda marginali fin-numru ta' Assistenti Ġudizzjarji (u dan wara proċess li, bil-burokrazija taċ-ċivil, ha x-xhur), għad hemm ħafna xi jsir biex il- "judiciary teams", speċjalment tal-Maġistrati (li, mill-ewwel ta' din is-sena, żdidilhom ħafna aktar ix-xogħol konness ma' investigazzjonijiet tal-Pulizija), ikunu jistgħu joperaw b'mod effiċjenti. Regolarment nirċevi lmenti minn maġistrati mhux li għandhom wisq xogħol huma – għalkemm naf bħala fatt li kważi kollha kemm huma għandhom aktar xogħol milli jistgħu jlahhqu miegħu – iżda li l-istaff tagħhom ma jistax ilaħhaq max-xogħol, xogħol li ħafna drabi ma jidhirx għax isir qabel jew wara s-seduti, iżda li jekk ma jsirx jew jekk ma jsirx sew, il-qorti li tkun tistaġna.

Għal xi raġuni li għadni ma nistax nifhimha, nies li manifestament ma humiex adatti għax-xogħol li suppost ġew assenjati li jagħmlu – bħal, per eżempju, "court assistants" li m'humix kapaċi jittajpjaw jew iħaddmu kompjuter – jibqgħu jinżammu f'pothom donnhom għandom xi "sinecure". Ir-"reserve pool" ta' Deputati Registraturi – tant meħtieġa minħabba sitwazzjonijiet li jistgħu jinqalgħu fejn Deputat Registratur jimrad jew għal xi raġuni valida ma jkunx jista' jattendi l-Qorti – għadha ma teżistix; u proprju jumejn ilu maġistrat spiċċa lampa stampa ma jistax jibda s-seduta tiegħu għax id-Deputat Registratur ma setgħetx tirraporta għax-xogħol peress li hija tqila u, minkejja li l-Amministrazzjoni tal-Qorti kienet ġiet avzata żmien qabel bil-possibilita` li dan seta jġgri, xorta waħda ma kien hemm hadd min jirrimpjazzaha.

Is-sena l-oħra kont ukoll aċċennajt għall-possibilita` li ġudikant jimrad: il-kliem eżatti li kont użajt kienu dawn: "Xenarju illi lili jippreokkupani hu jekk Imħallef jew tnejn jimirdu, anke jekk għal xi perjodu relattivament qasir, b'mod li ma jkunux jistgħu jattendu għad-doveri tagħhom għal numru ta' ġimghat jew għal ftit xhur: ma hemm ebda mod kif is-sistema, bil-'complement' kif inhu, tista' tilqa' għat-tħarbit li l-assenza tagħhom iġġib għax ma hemm ebda forma ta' 'backup' permanenti". U huwa proprju dan li ġara fl-aħħar ta' Awissu – l-Imħallef Raymond Pace, li tant kien qed jiddedika hin u enerġija fil-Qorti tal-Familja, marad serjament – u minn hawn nieħu l-okkażjoni biex f'isem sħabi u f'isimkom, nawguralu fejqan ta' malajr – u kelli naqla' imħallfin mill-Prim Awla biex, għall-anqas temporanjament, "jamministraw" il-Qorti tal-Familja sakemm l-Imħallef Pace ikun jista' jerga' jattendi għad-doveri tiegħu. U dan ġara proprju f'qorti – il-Qorti tal-Familja – fejn kont ili ngħid li hemm bżonn ta' zewġ imħallfin u mhux wiehed. Peress li t-talba tiegħi għal zieda ta' għall-anqas imħallef wiehed waqgħet fuq widnejn torox, issa hadd id-deċizjoni li nassenja wiehed mill-imħallfin tal-Prim

Awla biex, mil-lum u għal perjodu ta' ħames xhur, jieħu parti mix-xogħol ta' din il-Qorti. Dan, naturalment, ser ikun ifisser li r-rendiment ta' dan l-imħallef fil-Prim Awla ser jonqos xi ftit, pero` ma nistax inħalli lill-Imħallef Pace mingħajr għajjnuna fil-Qorti tal-Familja.

Semmejt, Sur President, il-Qorti tal-Familja. Jiena kelli l-opportunita`, flimkien ma' l-Imħallef Sciberras, li f'Awissu li għadda nagħmel xogħol f'din il-Qorti sakemm l-Imħallef Pace jieħu l-"leave" tiegħu. Għalkemm il-kuncett ta' "Qorti tal-Familja", bir-rwol tal-medjaturi, huwa ċertament wieħed validu u, kif għidt tajjeb inti, il-medjaturi għandhom rwol importanti ħafna xi jwettqu f'dan ir-rigward, fil-fehma tiegħi il-proċedura traċċata fl-A.L. 397 tas-sena 2003 jeħtigilha bosta "fine tuning" u f'ċerti aspetti forsi anke tibdiliet ftit aktar sostanzjali. Inti semmejt il-każ meta l-partijiet ikunu qablu dwar separazzjoni konsenswali u jkunu fteħmu anke fuq l-abbozz tal-kuntratt. Ma naħsibx li nista' naqbel miegħek mija fil-mija li hawnhekk ma hemmx lok tal-medjatur għax, mill-esperjenza tiegħi, kemm fis-Sekond Awla l-antika kif ukoll fil-Qorti tal-Familja l-ġdida, ikun hemm ftit każijiet – nammetti, perċentwali zghira ħafna – fejn għalkemm il-partijiet ikunu waslu għall-ftehim ta' separazzjoni bonarja, bi ftit ta' għajjnuna minn xi hadd – dari mill-Imħallef, illum mill-medjaturi – dawn jistgħu jirrikonċiljaw.

Stranament, pero`, d-dispożizzjoni fir-regolamenti vigenti li titkellem dwar meta l-partijiet ikunu qablu dwar abbozz ta' separazzjoni, ma tirrikjedix li l-medjatur jipprova jirrikonċilja lill-partijiet, bħalma hu l-każ meta l-partijiet ma jkunux fteħmu dwar l-abbozz. Lanqas jidher li hemm l-obbligu fuq il-medjaturi li f'dawn il-każijiet jaraw jekk fil-fatt verament hemmx il-baži għas-separazzjoni tal-partijiet, u, fil-każ li l-partijiet ma jkunux ilhom aktar minn erba' snin miżżewġin, jekk din il-baži hix verament waħda minn dawk li trid il-liġi, jiġifieri adulterju, eċċessi, mohqrija, theddid jew ingurji gravi da parti ta' xi waħda jew ohra. L-impresjoni li jiena ħadt hi li dawn il-medjaturi f'dawn il-każijiet – speċjalment meta l-partijiet ikunu qablu dwar min ser ikun medjatur – u dan donnu qed tikkonfermahuli inti – sempliċement jaqraw l-abbozz u barra bid-daqq. Hemm ukoll il-problema tar-rikorsi li jidhlu immedjatament wara, jekk mhux addirittura kontestwalment, ma' l-ittra lir-registratur, u li xi mindaqqiet jistultifikaw il-proċess kollu tal-medjazzjoni. Aktar fundamentali hija, fil-fehma tiegħi, id-distinzjoni li r-regolamenti donnhom jagħmlu bejn il-pre-trial period u t-trial stage fir-regolament 7. Jekk wieħed kellu jinterpreta dan ir-regolament ad litteram ifisser li f'kawżi ta' separazzjoni is-smiġħ ikun jikkonsisti filli l-ġudikant jisma' biss lill-avukati tal-partijiet (u lill-avukat tat-tfal, jekk ikun hemm), bis-smiġħ tal-provi relegat għal quddiem l-Assistenti Ġudizzjarji fil-pre-trial period. Mhux il-każ li noqgħod nidhol

f'aktar dettalji hawnhekk illum: jien ippreparajt lista shiha ta' suggerimenti u meta inti, Sur President tal-Kamra, u inti Onorevoli Segretarju Parlamentari, joghgobkom niltaqghu nistghu niddiskutuhom, forsi anke flimkien maz-zewg Imhallfin li ser ikunu jahdmu fil-Qorti tal-Familja.

Fost "soluzzjonijiet radikali" li kont awspikajt is-sena l-oħra biex jitnaqqas il-"backlog" tal-kawzi u l-qrati jkunu jistghu jahdmu b'mod aktar effiċjenti, kien hemm dik ta' aktar użu ta' l-arbitraġġ. Naturalment, mhux ser jirnexxilek, Sur President, twassalni jew tipprovokani biex nesprimi xi opinjoni dwar il-kostituzzjonalita` o meno tal-arbitraġġ mandatorju – dak nagħmlu jekk u meta tqum il-kwistjoni fis-sede appożita – pero` m'ghandix dubju li l-użu tajjeb ta' l-arbitraġġ jista' jkun ta' vantaġġ kemm għall-partijiet fil-kawza kif ukoll, u indirettament, għall-amministrazzjoni tal-gustizzja. Pero` huwa tajjeb, kif kont diġa` għidt is-sena l-oħra, li nibdew naħsbu fuq metodi ta' alternative dispute resolution.

Fi Frar ta' din is-sena il-Judicial Studies Committee, bl-ghajnuna tal-Ministeru, tal-Kunsill ta' l-Ewropa u ta' diversi Ambaxxati f'Malta, organizza seminar għall-Ġudikanti proprju dwar l-użu u l-vantaġġi tal-medjazzjoni mhux biss f'kawzi matrimonjali iżda wkoll f'dawk ċivili u kummerċjali. Niftakar li immedjatement wara dak is-seminar kont tlabtek, Onorevoli Segretarju Parlamentari, sabiex niltaqghu halli niddiskutu kif l-aħjar li din l-idea tal-medjazzjoni tista' tiġi integrata fil-livelli kollha tas-sistema ġudizzjarja tagħna. Minn dak iż-żmien ma smajt xejn aktar, u issa ġie ppubblikat l-abbozz ta' liġi dwar il-Medjazzjoni. Jiena nawgura kull suċċess liċ-Ċentru għall-Medjazzjoni u li dan ma jkunx iljunfant abjad ieħor bħalma kien sa issa ċ-Ċentru ta' l-Arbitraġġ, bin-neċessita` li biex iżomm fuq saqajh ikollu bżonn ta' injezzjonijiet kontinwi da parti ta' l-Eżekuttiv. Jien ma nafx x'konsultazzjonijiet kien hemm bejn il-Kamra ta' l-Avukati u l-Eżekuttiv dwar dana l-abbozz, pero` konvint li l-affarijiet jistghu jimxu aħjar jekk il-konsultazzjonijiet ma' kull min jista' jkun konċernat isiru possibilment qabel ma jiġu ppubblikati abbozzi simili, u mhux wara.

Semmejt ukoll, sur President, il-ħtieġa ta' Att li jirregola l-Professjoni Legali. Din għandha tkun liġi li, għalkemm tikkonċerna prinċipalment lill-avukati prattikanti, tinteressa wkoll b'mod dirett u immedjat lill-Ġudikatura. Wara kollox, kif tajjeb għidt inti, l-Avukat, meta jidher il-Qorti f'kawza, hu "uffiċjal tal-Qorti", u l-proċess ta' l-amministrazzjoni tal-gustizzja diffiċilment hu konċepibbli mingħajr il-partecipazzjoni u l-assistenza ta' l-avukati u tal-prokuraturi legali. Kif taf inti, minn sentejn ilu, jien ħadt miżuri biex il-Kamra ta' l-Avukati jkollha,

kompatibbilment mal-liġi kif inhi għalissa, rwol f'dak li hu l-eżami tal-“warrant”, u ħadt ukoll ċerti miżuri biex dan l-eżami jibda jsir b'aktar serjeta`, fosthom li fil-parti bil-miktub ta' l-eżami jkun hemm mistoqsijiet dwar l-etika professjonali. Nittama li din il-liġi l-ġdida tindirizza wkoll din il-materja ta' l-eżami tal-warrant biex dan l-eżami jkun jista' jsir mhux biss b'serjeta` iżda wkoll b'aktar professjonalita`. Nittama li f'dan ir-rigward ukoll ikun hemm il-konsultazzjonijiet ma kull min hu interessat – inkluża l-Ġudikatura – qabel ma l-abbozz jiġi ppublikat u mhux wara.

Il-possibilita` li tiġi introdotta xi forma ta' leave to appeal – bħalma hemm f'ħafna ġurisprudenzjonijiet oħra – biex tiġi minimizzata l-possibilita` ta' abbuż tal-proċess ġudizzjarju f'kawżi ċivili, l-użu aħjar ta' kif jiġu akkollati l-ispejjeż tal-kawża biex jirriflettu d-dewmien kaġunat mill-partijiet jew minn waħda minnhom, u l-possibilita` li tiġi introdotta s-sistema ta' ex tempore judgements fuq il-mudell Inġliż huma xi wħud mis-“soluzzjonijiet radikali” li jien kont aċċennajt għalihom is-sena l-oħra, iżda li ftit li xejn sa issa ġew esplorati. B'referenza għal sentenzi ex tempore, dan kien wiehed mis-suggerimenti proposti mill-Imħallef William Rose fir-rapport li huwa hejja għall-Judicial Studies Committee u li ġie ppreżentat ukoll lill-Ministru u lilek, Onorevoli Segretarju Parlamentari.

Bis-sistema kif inhi llum, tneħhi l-kawżi sommarji ta' natura penali quddiem il-Qorti tal-Maġistrati u deċiżjonijiet li jittiehdu fil-Qorti Kriminali fil-kors ta' ġuri, is-sentenzi li jingħataw huma kollha “reserved judgements”, jiġifieri l-ġudikant iħalli l-kawża għal data oħra, li tista' tkun fil-bogħod jew fil-viċin, u jikteb is-sentenza. Ex tempore judgement tfisser li l-ġudikant, wara li jkun sema' l-provi u l-partijiet, f'dik il-ġurnata stess tal-kawża jippronunzja s-sentenza mingħajr ma joqgħod jiddifferixxi biex jiktibha. Is-sentenza jkun fiha, naturalment, il-motivazzjonijiet, għalkemm fil-qosor, u din tiġi reġistrata b'mezzi elettromanjetiċi u wara traskritta. Il-parti l-kbira tas-sentenzi li jingħataw fil-qrati Inġliżi f'kawżi ċivili, f'kull livell ta' dawk il-qrati, huma ex tempore judgements, u reserved judgements jingħataw biss fejn ikun hemm punti kumplikati ta' fatt jew ta' dritt. Nammetti li mhux faċli li wiehed, li jkun indorri fit-tradizzjoni li kollox jinkiteb, jaċċetta faċilment din is-sistema. Anqas huwa faċli għall-ġudikant li ma jkollux it-taħriġ meħtieġ f'din is-sistema li jgħaddi biex “jippronunzja” s-sentenza, bid-dettalji meħtieġa biex din tkun aċċettabbli. Apparti minn hekk, biex din is-sistema tkun tista' tiffunzjona, hemm bżonn li l-metodu ta' kif jiġu appuntati u jinstemgħu l-kawżi jinbidel radikalment, ħaġa li bin-numru ta' kawżi pendenti hija ftit li xejn possibbli għalissa. Fil-qrati Inġliżi, per eżempju, Imħallef ikollu, għal ġurnata waħda, tnejn, massimu tlett kawżi fuq il-lista; il-proċessi jkun digà` istruwiti

biżżejjed biex huwa jkun jaf eżattament dwar x'hiex hi l-vertenza u l-Imħallef ikun ukoll ha konjizzjoni sew ta' l-istess proċess; u fil-ġurnata tas-smiġh tal-kawża jisma' l-provi kollha, jisma' lill-avukati u jgħaddi biex jippronunzja s-sentenza, u minnufih jgħaddi biex jisma' l-kawża ta' wara. Biex din is-sistema tkun tista' mqar tingħata 'a trial run', jenħtieġ li jsiru xi tibdiliet żgħar fil-Kodiċi ta' Organizzazzjoni u Proċedura Ċivili, u naf li l-Imħallef Joseph D. Camilleri diġà identifika dawk id-dispożizzjonijiet ta' liġi li jkunu jeħtieġu emenda.

F'din is-sena li għaddiet kull ma irnexxilna nagħmlu – nitkellem għall-Qorti ta' l-Appell Superjuri – hu li provvedimenti, l-aktar fin-natura ta' digriet, li sa sentejn ilu kienet il-prassi li jithallew “għal provvediment” għal data oħra, bil-possibilita` li dan il-provvediment ma jinkitibx u l-kawża tibqa' tigi ddifferita dejjem “għal provvediment”, illum jingħataw dik il-ġurnata stess kif appena l-partijiet jispiċċaw jagħmlu s-sottomissjonijiet tagħhom. Naturalment, peress li l-Qorti ta' l-Appell Superjuri hija Qorti kolleġjali, bilfors irridu nidhlu ġewwa niddiskutu, pero` imbagħad noħorġu u nagħtu l-provvediment li jkun. Nittama ħafna li din l-idea ta' l-ex tempore judgements ma tmute fuq ommha, aktar u aktar meta naf li l-Judicial Studies Committee qed ihejji programm ta' taħriġ f'dan ir-rigward għas-sena d-dieħla. Jiena konvint – u dana mhux għax bħall-Imħallfin Mallia, Azzopardi u Pace inżomm ma' l-Ingliżi fil-futbol – li minn din is-sistema Inġliża jew aħjar Anglo-Amerikana, nistgħu nieħdu xi haġa u naddattawha għall-htigijiet tagħna, biex dejjem u kemm jista' jkun iż-żmien ta' bejn meta tinbeda kawża u meta tispiċċa jiqsar.

Is-sena l-oħra kont tkellimt ukoll dwar l-Indipendenza tal-Ġudikatura. Kont fissirt li, filwaqt li l-Ġudikatura hija kostituzzjonalment u legalment indipendenti miż-żewġ rami l-oħra tal-Gvern – l-Eżekuttiv u l-Legislatura – istituzzjonalment hija dipendenti kważi għal kollox fuq l-Eżekuttiv, min-nomina tal-ġudikanti għall-ghodda li bihom irid jaħdem il-ġudikant. Kont fissirt li wasal iż-żmien li, bħalma sar f'ħafna pajjiżi kemm ta' l-Ewropa kif ukoll tal-Commonwealth, jibdew jittieħdu l-miżuri biex anke “istituzzjonalment” il-Ġudikatura u l-qrati jibdew jiddistakkaw ruħhom bil-mod il-mod mill-Eżekuttiv. Kif fisser l-allura Prim Imħallef ta' l-Awstralja, Sir Gerard Brennan, f'diskors li għamel f'April ta' l-1997 fl-okkażjoni tat-12<sup>th</sup> South Pacific Judicial Conference:

The competent and impartial administration of justice according to law demands judicial independence: that is independence from influences, legalities or powers which might deflect the judge from unqualified observance of the rule of law...Judicial independence does not exist to serve the judiciary; nor to serve the

interests of the other two branches of government. It exists to serve and to protect not the governors but the governed.

Sfortunatament aktar kmieni din is-sena ġew ippubblikati regolamenti – qed nirreferi għall-Avvizi Legali 138 u 139 tas-sena 2004 – li jitrattaw dwar il-funzjonijiet tad-Direttur Ġenerali u ta' Uffiċjali Eżekuttivi oħra tal-Qrati. Xi wħud mid-dispożizzjonijiet ta' dawn ir-regolamenti jiddispijaċini ngħid huma totalment inaċċettabbli għall-Ġudikatura għas-sempliċi raġuni li jistgħu jiġu interpretati bħala li jagħtu s-setgħa lid-Direttur Ġenerali – li huwa l-lunga mano ta' l-Eżekuttiv – li jindaħal f'materji li jirrigwardaw proċedimenti u atti ġudizzjarji, meta f'tali materji skond il-Kodiċi ta' Organizzazzjoni u Proċedura Ċivili u għal raġunijiet eminentement Kostituzzjonali r-registraturi u l-Uffiċjali Eżekuttivi oħra tal-Qrati jieħdu, u għandhom jibqgħu jieħdu, l-ordnijiet u direttivi biss mill-ġudikanti. Il-Ġudikatura taqbel li għandu jkun hemm sistema ta' amministrazzjoni fl-edifizzju tal-qorti li tkun effiċjenti b'mod li kulhadd, inklużi l-ġudikanti, ikun jista' jagħti servizz effiċjenti; iżda b'mod ġenerali t-tendenza ta' dawn ir-regolamenti hi li tagħmel il-Ġudikatura aktar dipendenti għal kollox fuq l-Eżekuttiv, u anke f'materji li potenzjalment jistgħu jinċidu fuq l-indipendenza ta' l-operat tagħha għal dawk li huma proċedimenti u atti ġudizzjarji.

Jiena ma għandix naħseb li d-Direttur Ġenerali attwali ser jipprova jindaħal fejn mhux suppost – naħseb li jaf xi jkunu l-konsegwenzi jekk biss jipprova – pero` anke s-sempliċi possibilita` li huwa jista' jagħmel hekk in forza ta' dawn ir-regolamenti hija Kostituzzjonalment inaċċettabbli. Jidher, Sur President, li dawn ir-regolamenti ma tantx ġibdu attenzjoni forsi għax apparentement jidhru innokwi; iżda jien konvint, per eżempju, li l-fatt li l-Assistenti Ġudizzjarji, li illum ingħataw anke funzjonijiet ġudizzjarji, ġew ipparifikati ma' "uffiċjali eżekuttivi" u għalhekk, suppost skond dawn ir-regolamenti, iridu joqogħdu għall-istruzzjonijiet kollha li jagħtihom id-Direttur Ġenerali, hija xi haġa li tinteressa mill-qrib lill-avukati fil-qadi tad-dmirijiet tagħhom fil-kawżi li fihom ikunu qed jidhru. Din hi materja taħraq u materja delikata. Nifhem ukoll li dawn ir-regolamenti setgħu kienu pprovokati minn xi inċidenti iżolati ta' xi snin ilu fejn l-aġir ta' xi ġudikant jew tnejn wasal biex holoq intopp fl-amministrazzjoni tal-qrati; pero` dan in-nuqqas ma jista' b'ebda mod jiġġustifika dawn ir-regolamenti. Jien ili li ktibt lil min kelli nikteb sa minn April ta' din is-sena. Nittama, Onorevoli Segretarju Parlamentari, li bi ftit konsultazzjoni u b'doża qawwija ta' buon sens il-kwistjoni maħluqa b'dawn ir-regolamenti, li naf li ma kontx l-arkitett tagħhom la inti u lanqas il-Ministru Borg, tiġi solvuta darba għal dejjem u b'sodisfazzjon għal kulhadd.

Illum, kif ilkoll nafu, il-parti l-kbira tal-proċeduri kriminali jinstemghu u jiġu decizi mill-Qorti tal-Maġistrati. Mill-bidu ta' din is-sena, il-Maġistrati assumew rwol ġdid f'dak li huwa l-ħruġ ta' mandati ta' arrest u ta' perkwisizzjoni, haġa li qabel kienet esklussivament f'idejn il-Pulizija Eżekuttiva. Il-volum ta' xogħol tagħhom nista' ngħid li f'dawn l-aħħar xhur kważi irdoppja. Sfortunatament ħafna minn dan ix-xogħol huwa xogħol li ma jidherx, għax ma huwiex xogħol li jispiċċa f'sentenza li tiġi ppublikata, iżda huwa xorta waħda xogħol li jiehu ħafna żmien jekk dana x-xogħol isir bis-serjeta` u kif suppost. Fil-fatt mill-bidu ta' din is-sena anke l-Maġistrati li x-xogħol tagħhom huwa prinċipalment fil-kamp ċivili kellhom jiddaħlu jagħmlu dik li tissejjaħ "l-għassa" fil-kriminal: jiġifieri jkunu stand by, fuq bażi ta' roster, biex jagħmlu aċċessi u inkjesti, joħroġu mandati ta' arresti u ta' perkwisizzjoni, u jzommu s-seduta preliminari meta persuna titressaq il-Qorti taħt arrest, ħafna drabi f'ħinijiet l-aktar strambi jew skomdi.

Kif tajjeb osservajt int, Sur President, f'Lulju ta' din is-sena assenjajt Maġistrat, biex jibda jisma' l-kawżi kollha sommarji li b'xi mod jinvolvu litigju bejn il-konjugi jew bejn il-ġenituri u t-tfal, u dana wara li l-Onorevoli Segretarju Parlamentari wera l-ħsieb tiegħu – ħsieb validissimu – li tibda tevolvi l-Qorti tal-Familja anke f'materja penali. Il-pass li jmiss u li nispera li nkun nista' nwettqu dalwaqt, huwa li nassenja Maġistrat biex jisma' l-kawżi kollha (li allura ma jkunux aktar kawżi sommarji) ta' abbuż jew korruzzjoni ta' minorenni. Dan l-aħħar ġiet f'idejja lista ta' dawn il-kawżi pendenti, ħafna minnhom kumpilazzonijiet, u ma nistax ma ninkwetax meta nara li xi wħud minn dawn il-kawżi jdumu sena jew aktar biex l-istadju tal-provi jiġi konkluż, u dan, naturalment, bil-possibilita` ta' dannu psikoloġiku għall-minuri involuti. F'dawn il-kawżi, bħal fil-kumpilazzonijiet kollha, hemm bżonn ta' aktar ko-ordinazzjoni bejn il-Qorti, l-Uffiċċju ta' l-Avukat Ġenerali u speċjalment il-Pulizija – li fuqhom jinkombi l-obbligu li jħarrku x-xhieda u jipproduċu l-provi b'mod ordnat u effiċjenti – biex iż-żminijiet jitqassru. Kemm fil-Qorti Kriminali kif ukoll fil-Qorti ta' l-Appell Kriminali ġew f'idejja proċessi fejn nara li l-Avukat Ġenerali jagħmel rinviu biex jinstemghu provi għal darba, darbtejn, tlieta, u jibqa' ma jsir xejn, daqqa għax il-Qorti tkun okkupata fuq xogħol ieħor, daqqa għax l-uffiċjal prosekutur jonqos milli jidher, u għal raġunijiet oħra, u f'kemm ili ngħidlek ikunu għaddew ħames xhur bla ma jkun sar xejn f'dawk il-proċeduri. Nappella lil kulhadd biex ikun aktar konxju mill-ħtieġa li l-proċeduri ma jitwalux inutilment, u nappella wkoll lis-sinjuri Maġistrati biex jużaw l-awtorita` tagħhom skond il-liġi biex ma jippermettu lil hadd li jtawwal inutilment il-proċeduri jew li ma joqgħodx għat-termini li jiġu imposti.

Fil-kamp tal-Qrati tal-Maġistrati bhala Qrati ta' Ġustizzja Kriminali wasal fil-fehma tiegħi iż-żmien biex wiehed jirrevedi l-proċedura ta' kif jiġu nominati periti (komunement imsejha "esperti"), u ta' kif ix-xogħol ta' dawn jiġi intaxxat. Ma hux aċċettabbli li jiġu nominati esperti f'sitwazzjonijiet fejn il-liġi kjarament tgħid li m'għandhomx jiġu nominati esperti; u anqas ma hu aċċettabbli li jiġu nominati esperti fejn dan ma jkunx strettament meħtieġ, jew li jiġu nominati esperti b'inkarigu f'termini "open ended" li Prattikament iħalli f'idejn l-espert li jiddeċiedi x'għandu jagħmel u kemm għandu jagħmel. Il-ħatra ta' esperti fejn strattament ma hemmx bżonn ta' tali ħatra qed ikollha effett negattiv ħafna fuq ir-riżorsi finanzjarji tal-Qrati, bir-riżultat li esperti li n-nomina tagħhom hija fil-fatt meħtieġa u indispensabbli qed jispiċċaw idumu x-xhur, jekk mhux aktar, biex jithallsu. Jidher li wasal iż-żmien ukoll li l-Artikolu 533 tal-Kodiċi Kriminali jiġi rivedut biex jiġi faċilitat il-ġbir ta' l-ispejjeż peritali wara li l-ħati jkun ġie kkundannat iħallashom.

Fl-aħħarnett ma nistax ma nsemmix il-Judicial Studies Committee. Fil-ftit xhur – ftit anqas minn sena issa – kemm ilu mwaqqaf uffiċjalment dan il-Kumitat, sar ħafna xogħol, anke in kollaborazzjoni mal-Ministeru, mal-Kamra ta' l-Avukati u mal-Kummissjoni Għolja Ingliża u xi Ambaxxati oħra sabiex jiġu organizzati seminarji u konferenzi. L-aħħar seminarju li kellna kien proprju ftit ta' jiem ilu dwar il-proċedura ta' referenza lill-Qorti Ewropea. Dan il-Kumitat ġie wkoll propost mill-Gvern ta' Malta biex jirrapreżenta lil Malta fuq il-European Judicial Training Network: u dan juri bla mezz termini li anke l-Eżekuttiv japprezza l-importanza ta' dan il-Kumitat, u r-rwol importanti li għandu biex il-prodott finali – l-amministrazzjoni tal-ġustizzja – jkun dejjem ta' l-oġġla livell possibbli. Sfortunatament, iżda, dan il-Kumitat qed jaħdem taħt handicap kbir u dan peress li, minkejja li fl-aħħar tas-sena li għaddiet thejja business plan dettaljat fejn ġew anke delineati l-ħtiġijiet minimi sabiex dan il-Kumitat ikun jista' jiffunzjona sew, sal-lum ma ġew speċifikament allokat i ebda riżorsi fl-estimi. Kien hemm ukoll il-ħsieb li tiġi assenjata persuna miċ-ċivil biex twettaq il-funzjoni ta' amministratur eżekuttiv tal-JSC, iżda dan baqa' ma avverax ruħu, u anke minhabba f'hekk wiehed mill-membri tal-Kumitat nominat mill-Ministru irriżenja u għadu ma ġiex rimpjazzat. Li kieku ma kienx għad-dedikazzjoni ta' l-Imħallef J.D. Camilleri, assistit mill-Maġistrat Meli, li spiċċa addirittura jagħmel anke x-xogħol klerikali hu personalment, u għall-persistenza tal-Kummissarju Għoli Ingliż, Vincent Fean, il-Ġudikatura anqas kien ikollha l-benefiċċju tal-ftit attivitajiet edukattivi li sa issa kellha. Nappella, għalhekk, lilek Onorevoli Segretarju Parlamentari, biex ix-xogħol u r-rwol tal-JSC jingħata rikonoxximent konkret u Prattiku billi jiġu allokat i riżorsi meħtieġa.

Kif tajjeb osserva l-President tal-Kamra ta' l-Avukati, f'xenarju fejn il-ligijiet kontinwament jinbidlu, iblah hu min jahseb li ghax darba mar l-universita` u ha l-lawrja u forsi sar magistrat jew imhalled, allura jaf kollox u ma hemm xejn x'jitghallem. Bizzejjed jinghad li dawk li huma judicial skills – li dari wiehed kien jakkwisthom ghax jara imhallfin ohra jahdmu fuq il-Bank u mbaghad, meta dak li jkun ikollu hamsin sena jew aktar u jilhaq magistrat jew imhalled, jibda japplikhom hu – illum, b'gudikatura dejjem aktar zghira fl-eta` medja taghha, dan il-proċess ta' tiroċinju informali m'ghadux aktar vijabbli.

Sur President tal-Kamra, sinjuri Avukati u Prokuraturi Legali, ma rridx intawwal aktar ghax is-sena li ghaddiet ghidtuli li d-diskors tieghi kien twil wisq, u kellkom ragun – kont mort kontra dak li kont qed inheggeg jien stess li ghandu jsir u cioe` li s-sentenzi tal-qrati, fejn hu possibbli, jiqsaru biex ma jibqghux qishom sentenzi urbi et orbi. Ghalhekk ma baqghali xejn x'nghidilkom hlief li lilkom nawguralkom aktar xoghol extra-gudizzjarju ghas-sena d-diehla, u lil shabi l-gudikanti nawguralhom is-serenita` u d-dehen fix-xoghol gudizzjarju.

2004.